

बिजली दुर्घटनाएं रोकने के लिए 19 हजार स्थानों को सही किया छीजत रोकने और गुणवत्तापूर्ण बिजली आपूर्ति के लिए निगम मुस्तेद

जयपुर 17 जून। प्रदेश के विद्युत वितरण निगमों ने राज्य में बिजली दुर्घटना रोकने, छीजत कम करने और गुणवत्तापूर्ण विद्युत आपूर्ति के लिए तेजी से काम शुरू किये, इसके अन्तर्गत पूरे प्रदेश में 19393 स्थानों को निरापद बना दिया है, और शेष बचे स्थानों को भी सही करने का कार्य जारी।

विद्युत वितरण निगमों के अध्यक्ष श्रीमत पाण्डेय ने ये जानकारी देते हुए ये बताया कि सर्वाधिक 10660 हाई रिस्क पॉईंट्स को जयपुर विद्युत वितरण क्षेत्र में ठीक किया गया है। इसी तरह अजमेर विद्युत वितरण क्षेत्र में 2066 और जोधपुर विद्युत वितरण क्षेत्र में 6667 स्थानों पर बिजली के खम्भे सही करने और झुलते हुए तारों को ठीक किया गया है।

उन्होंने बताया कि तीनों वितरण निगम 19 जून से बिजली सबके लिए कार्यक्रम प्रारम्भ करने जा रहे हैं, जिसमें दीनदयाल उपाध्याय ग्राम ज्योति योजना के अन्तर्गत बीपीएल परिवारों को घरों में निःशुल्क कनेक्शन देने का कार्य करेंगे। इसके साथ ही वितरण निगमों का प्रयास होगा कि ग्रामीण क्षेत्रों में अन्य श्रेणी के परिवारों को भी हाथों हाथ घरेलू कनेक्शन जारी किये जाएं।

डिस्कॉम अध्यक्ष ने इन सभी कार्यों को गति देने के लिए शुक्रवार को अजमेर और भीलवाड़ा जिलों का दौरा किया और निगम अधिकारियों को निर्देश दिये कि घरेलू कनेक्शन देने में ढिलाई न बरती जाये तथा सभी इंजीनियर गांव गांव जाकर यह सुनिश्चित करें कि सभी दुर्घटना संभावित खतरें वाले स्थानों को दुरुस्त किया जाये जिससे प्रदेश में निरापद विद्युत आपूर्ति की जा सके।

डिस्कॉम अध्यक्ष ने अजमेर वितरण निगम के अधिकारियों के साथ बितुर क्षेत्र का भी दौरा किया और वहां पर विकसित किये जा रहे मॉडल जीएसएस की प्रगति का अवलोकन किया। बितुर में बिजली चोरी रोकने के लिए उपखण्ड अधिकारी की अध्यक्षता में स्थानीय कमेटी का गठन किया गया है, जो हर सप्ताह चौपाल लगा कर बिजली चोरी रोकने के लिए जन जागृति पैदा करने का प्रयास करेंगी। यहां तीन पंचायतों को बिजली चोरी मुक्त बनाने का प्रस्ताव भी दिया गया है। जिला प्रशासन ने यहां छीजत 20 प्रतिशत से कम होने पर प्रोत्साहन स्वरूप सड़कों का निर्माण कराने का विश्वास दिलाया है।

डिस्कॉम अध्यक्ष ने अधिकारियों से कहा कि वे निगमों का घाटा कम करने, वित्तीय सुधार लाने, उपभोक्ताओं को अच्छी सेवाएं प्रदान करने तथा तकनीकी का अधिकतम उपयोग करके आम उपभोक्ताओं को अधिकाधिक राहत प्रदान करने में जुट जाये।

.....